

അങ്ങയുടെ രാജ്യം വരേണമേ-സാക് പുനൻ

WFTW Malayalam 14 February 2010

www.jeevamozhikal.org

മത്തായി 6 ന്റെ 5 മുതൽ 15 വരെയുള്ള വാക്യങ്ങളിൽ കർത്താവു നമ്മെ ഇങ്ങനെ പ്രാർത്ഥിക്കുവാൻ പഠിപ്പിച്ചു: ‘സ്വർഗ്ഗസ്ഥനായ ഞങ്ങളുടെ പിതാവേ, അങ്ങയുടെ നാമം വിശുദ്ധീകരിക്കപ്പെടേണമേ. അങ്ങയുടെ ഇഷ്ടം സ്വർഗ്ഗത്തിലെപ്പോലെ ഭൂമിയിലും ആകേണമേ. ഞങ്ങൾക്ക് ആവശ്യമുള്ള ആഹാരം ഇന്നു തരേണമേ. ഞങ്ങളുടെ കടക്കാരുടെ ഞങ്ങൾ ക്ഷമിച്ചിരിക്കുന്നതുപോലെ ഞങ്ങളുടെ കടങ്ങളെ ഞങ്ങളോടു ക്ഷമിക്കേണമേ. ഞങ്ങളെ പരീക്ഷയിൽ കടത്താതെ ദുഷ്ടനിൽ നിന്നു ഞങ്ങളെ വിടുവിക്കേണമേ. രാജ്യവും ശക്തിയും മഹത്വവും എന്നേക്കും നിനക്കുള്ളതല്ലോ.

തന്റെ മനസ്സും താത്പര്യവും ആഗ്രഹവും എല്ലാം ഉയരത്തിലുള്ള കാര്യങ്ങളിൽ വെച്ചിരിക്കുന്ന ഒരുവനാണ് ‘അങ്ങയുടെ രാജ്യം വരേണമേ’ എന്നു പ്രാർത്ഥിക്കുന്നത്. ക്രിസ്തീയതയുടെയും ആത്മീയതയുടെയും ഒരു പുറംവസ്ത്രം ധരിച്ചവനല്ല അയാൾ. ഉപരിപ്ലവമായിട്ടുള്ള ഒന്നല്ല അയാളുടെ ആത്മീയത. അത് അവനിൽ ആകെ നിറഞ്ഞുനിൽക്കുന്നു ഒന്നാണ്. ഭൂമിയിലെ നിക്ഷേപങ്ങളെക്കാൾ സ്വർഗ്ഗത്തിലെ നിക്ഷേപങ്ങളിൽ താത്പര്യമുള്ള ഒരുവനാണ് അയാൾ.

ഒരു ക്രിസ്ത്യാനിയുടെ ആത്മീയനിലവാരത്തിന്റെയും അയാൾ വാസ്തവത്തിൽ ദൈവരാജ്യം വരണമെന്ന് ആഗ്രഹിക്കുന്നുണ്ടോ എന്നതിന്റെയും വ്യക്തമായ ഒരു പരിശോധനയാണ് അയാളുടെ പണത്തോടുള്ള മനോഭാവം.

ഞാൻ കേട്ടിട്ടുള്ള ഒരു കർഷകന്റെ കഥ ഓർക്കുന്നു. ഒരു ദിവസം കർഷകൻ ഭാര്യയോടു പറഞ്ഞു “നമ്മുടെ പശുവിനുണ്ടായ രണ്ടു കിടാങ്ങളിൽ ഒന്നിനെ അതു വളർന്നു വലുതായിക്കഴിയുമ്പോൾ ഞാൻ ദൈവത്തിനു കൊടുക്കുവാൻ പോകുകയാണ്.” അപ്പോൾ ഭാര്യ ചോദിച്ചു “വെള്ള നിറത്തിലുള്ളതോ അതോ തവിട്ടുനിറത്തിലുള്ളതോ ഇതിൽ ഏതിനെയാണ് ദൈവത്തിനു കൊടുക്കുവാൻ പോകുന്നത്?” “ഓ, അത് അവ രണ്ടും വളർന്നു വലുതായിക്കഴിയുമ്പോൾ നമുക്കു തീരുമാനിക്കാം.” എന്നായിരുന്നു മറുപടി. കിടാങ്ങൾ രണ്ടും തടിച്ചുകൊഴുത്തു വളർന്നു. ഒരു ദിവസം ആ കർഷകൻ മ്ലാനമുഖത്തോടെ വീട്ടിൽ വന്നു പറഞ്ഞു “സങ്കടകരമായ ഒരു വാർത്ത പറയാനുണ്ട്. നാം ദൈവത്തിനു കൊടുത്ത പശുക്കിടാവു ചത്തുപോയി”. “അതിനു നിങ്ങൾ ദൈവത്തിനുള്ള കിടാവ് ഏതാണെന്നു തീരുമാനിച്ചില്ലായിരുന്നല്ലോ. പിന്നെങ്ങനെ അറിയാം ദൈവത്തിനുള്ള കിടാവാണ് ചത്തുപോയതെന്ന്?” ഭാര്യയുടെ ഈ സംശയത്തിനു കർഷകന്റെ മറുപടി ഇങ്ങനെയായിരുന്നു. “ഓ, അത് ഞാനെന്റെ മനസ്സിൽ കുറെ നാളുകളായി ഇപ്പോൾ ചത്ത തവിട്ടുനിറമുള്ള കിടാവിനെയാണ് ദൈവത്തിനായി കണ്ടിരുന്നത്.”

പല വിശ്വാസികളുടെയും കാര്യം ഇങ്ങനെയാണ്. എപ്പോഴും ദൈവത്തിനുള്ള കിടാവ് ആയിരിക്കും ചത്തുപോകുന്നത്. തങ്ങളുടെ ആവശ്യങ്ങൾ എല്ലാം കഴിഞ്ഞ് ശേഷിക്കുന്നതാണ് ദൈവത്തിനു കൊടുക്കുന്നത്. അങ്ങനെ അവർ ദൈവികകാര്യങ്ങളിൽ സമ്പന്നരല്ലാത്തതിനാൽ ആത്മീയകാര്യങ്ങളിലും ദരിദ്രരായിരിക്കുന്നു(ലൂക്കോ.12:21).

പഴയനിയമത്തിൽ ദൈവം യിസ്രയേൽമക്കൾക്കു നൽകിയ കല്പന അവരുടെ ആദ്യഫലത്തിൽ ഏറ്റവും നല്ലത് ദൈവത്തിനു കൊടുക്കണം എന്നായിരുന്നു(പുറ.23:19). അതായിരുന്നു ദൈവത്തെ ബഹുമാനിക്കുന്നതിനുള്ള മാർഗ്ഗം. (സദൃ.3:9). ഇന്നും അങ്ങനെ തന്നെയാണ്. നമുക്കുള്ള ഏറ്റവും നല്ലതു ദൈവത്തിനു നൽകാതെ ദൈവത്തെ ബഹുമാനിക്കുവാൻ കഴിയുകയില്ല. എന്താണ് നാം നമ്മുടെ ജീവിതത്തിൽ കാണുന്നത്? ഏറ്റവും നല്ലത് ദൈവത്തിനു കൊടുക്കാതിരിക്കുവാനുള്ള ഏതെങ്കിലും ഒഴികഴിവുകളാണോ? നമ്മുടെ ഹൃദയം എവിടെ ഇരിക്കുന്നു എന്നാണ് അത് കാണിക്കുന്നത്. ഒരു മനുഷ്യന്റെ നിക്ഷേപം എവിടെയായിരിക്കുന്നുവോ അവിടെയായിരിക്കും അവന്റെ ഹൃദയവും. എന്നാൽ ഒരുവൻ അവിടുത്തെ രാജ്യം വരേണമേ എന്നു പ്രാർത്ഥിക്കുമ്പോൾ ആ മനുഷ്യൻ എല്ലാ ദ്രവ്യാഗ്രഹങ്ങളിൽ നിന്നും ഭൗതികവസ്തുക്കളിൽ നിന്നും വിടുതൽ കിട്ടിയവനായിട്ടാണ് അങ്ങനെ പ്രാർത്ഥിക്കുന്നത്. അവൻ ജീവിക്കുന്നത് ദൈവത്തിനുവേണ്ടിയും നിത്യതയ്ക്കുവേണ്ടിയും ആയിരിക്കും.

ദൈവരാജ്യം എന്നാൽ ദൈവത്തിന്റെ അധികാരത്തിലുള്ളത് എന്നാണ് അല്ലെങ്കിൽ ദൈവത്തിന്റെ സമ്പൂർണ്ണനിയന്ത്രണം ഉള്ള സ്ഥലം എന്നാണ്. അതിന്റെ അർത്ഥം ജീവിതത്തിന്റെ എല്ലാ മേഖലകളിലും കർത്തൃത്വം നടത്തുന്നവനായി യേശുവിനെ ആക്കുക എന്നതാണ്. ദൈവരാജ്യം വരണം എന്നു നാം ആഗ്രഹിക്കുമ്പോൾ ആദ്യം അതു നമ്മുടെ ഹൃദയത്തിലും പിന്നീടു ഭവനത്തിലും പിന്നീടു സഭയിലും വരണം. ഈ സ്ഥലങ്ങളിലെല്ലാം സാത്താനോ ജഡത്തിനോ യാതൊരു സ്ഥാനവും നൽകരുത്. നമ്മുടെ ഹൃദയത്തിലും ഭവനത്തിലും സഭയിലും മറ്റൊന്നിലും ഇടയില്ലാത്തവിധം ദൈവരാജ്യം നിറയണമെന്നായിരിക്കണം നമ്മുടെ ആഗ്രഹം.

പരിശുദ്ധാത്മാവ് വന്നത് ദൈവരാജ്യം ശക്തിയോടെ ഈ ഭൂമിയിൽ വരുന്നതിനുവേണ്ടിയാണ്.(മർക്കോ.9:1). ഒരിക്കൽ ഈ ഭൂമി മുഴുവൻ വ്യാപിക്കുവാൻ പോകുന്ന ദൈവരാജ്യം ഇന്ന് എങ്ങനെയായിരിക്കണമെന്ന് ഈ ലോകത്തിനു പ്രവർത്തിച്ചുകാണിക്കുന്ന സ്ഥലമായിരിക്കണം നമ്മുടെ പ്രാദേശികസഭകൾ. ഇവിടെ നാം ദൈവത്തെ പരാജയപ്പെടുത്തിയിരിക്കുന്നു.

ഭൂമിയിലുള്ള ഒന്നിനെക്കുറിച്ചും വ്യാകുലപ്പെടാതെ ദൈവരാജ്യം അന്വേഷിക്കുകയാണ് വേണ്ടതെന്നു യേശു പറഞ്ഞപ്പോൾ നാം മറ്റു ചിലതിനെക്കുറിച്ചു വ്യാകുലപ്പെടണമെന്നുകൂടി വാസ്തവത്തിൽ അവിടുന്ന് അർത്ഥമാക്കുന്നുണ്ട്. ദൈവരാജ്യം സ്വർഗ്ഗത്തിലെപ്പോലെ ഭൂമിയിലും ആകുന്നതിനെക്കുറിച്ച് നാം വ്യാകുലപ്പെടേണ്ടതായിട്ടുണ്ട്.(മത്താ.6:33). ദൈവസഭയുടെ വിശുദ്ധിയെക്കുറിച്ചും ദൈവരാജ്യത്തിന്റെ വരവിനെക്കുറിച്ചും ഉള്ള ഉത്കണ്ഠയാലുള്ള ഭാരം നമ്മിൽ എത്ര പേർക്കുണ്ട്? ആദ്യം അവിടുത്തെ രാജ്യം അന്വേഷിക്കുന്ന അന്വേഷകരെ ദൈവം നമ്മുടെ ഇടയിൽനിന്നും കണ്ടെത്തട്ടെ!